

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmikīyē ādikāvyaē bālakāṇḍē*  
**॥ saptacatvāriṃśaḥ sargaḥ ॥**

*This document has been prepared by*  
*Sunder Kidāmbi*  
*with the blessings of*  
*śrī raṅgarāmānuja mahādēśikan*  
*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ saptacatvāriṃśaḥ sargaḥ ॥

svaputrān marudgaṇān dēvalōkē rakṣitumindraṃ prati  
ditēranurōdhaḥ, indreṇa tadājñāyāḥ svīkaraṇaṃ dititapōvana  
ēvēkṣvākuputrēṇa viśālēna rājñā viśālābhīdhāyāḥ nagaryā  
nirmāṇaṃ tatratyēna tātkaḷikēna rājñā sumatinā  
viśvāmitrasya satkāraḥ

saptadhā tu kṛtē garbhē  
ditiḥ paramaduḥkhitā |  
sahasrākṣaṃ durādharṣaṃ  
vākyam sānunayābravīt ॥ 1.47.1 ॥

mamāparādhād garbhō'yaṃ  
saptadhā śakalīkṛtaḥ |  
nāparādhō hi dēvēśa  
tavātra balasūdana ॥ 1.47.2 ॥

priyaṃ tvatkṛtamicchāmi  
mama garbhaviparyayē |  
marutāṃ sapta saptānāṃ  
sthānapālā bhavantu tē ॥ 1.47.3 ॥

vātaskandhā imē sapta  
 carantu divi putraka |  
 mārutā iti vikhyātā  
 divyarūpā mamātmajāḥ || 1.47.4 ||

brahmalōkaṃ caratvēka  
 indralōkaṃ tathāparaḥ |  
 divyavāyuriti khyāta -  
 str̥tīyō'pi mahāyaśāḥ || 1.47.5 ||

catvārastu suraśrēṣṭha  
 diśō vai tava śāsanāt |  
 sañcarīṣyanti bhadraṃ tē  
 kālēna hi mamātmajāḥ || 1.47.6 ||

tvatkṛtēnaiva nāmnā vai  
 mārutā iti viśrutāḥ |  
 tasyāstad vacanaṃ śrutvā  
 sahasrākṣaḥ purandaraḥ || 1.47.7 ||

uvāca prāñjalirvākya -  
 mitīdaṃ balasūdanaḥ |  
 sarvamētaḍ yathōktaṃ tē  
 bhaviṣyati na saṃśayaḥ || 1.47.8 ||

vicarīṣyanti bhadraṃ tē  
 dēvarūpāstavātmajāḥ |  
 ēvaṃ tau niścayaṃ kṛtvā  
 mātāputrau tapōvanē || 1.47.9 ||

jagmatustridivaṃ rāma  
 kṛtārthāviti naḥ śrutam |  
 ēṣa dēśaḥ sa kākutstha  
 mahēndrādhyuṣitaḥ purā || 1.47.10 ||

ditim yatra tapaḥsiddhā -  
 mēvaṃ paricacāra saḥ |  
 ikṣvākōstu naravyāghra  
 putraḥ paramadhārmikaḥ || 1.47.11 ||

alambuṣāyāmutpannō  
 viśāla iti viśrutaḥ |  
 tēna cāsīdiha sthānē  
 viśālēti purī kṛtā || 1.47.12 ||

viśālasya sutō rāma  
 hēmacandrō mahābalaḥ |  
 sucandra iti vikhyātō  
 hēmacandrādanantaraḥ || 1.47.13 ||

sucandratanyō rāma  
 dhūmrāśva iti viśrutaḥ |  
 dhūmrāśvatanayaścāpi  
 sṛñjayaḥ samapadyata || 1.47.14 ||

sṛñjayasya sutaḥ śrīmān  
 sahadēvaḥ pratāpavān |  
 kuśāśvaḥ sahadēvasya  
 putraḥ paramadhārmikaḥ || 1.47.15 ||

kuśāśvasya mahātējāḥ  
 sōmadattaḥ pratāpavān |  
 sōmadattasya putrastu  
 kākutstha iti viśrutaḥ || 1.47.16 ||

tasya putrō mahātējāḥ  
 sampratyēṣa purīmimām |  
 āvasat paramaprahyaḥ  
 sumatirnāma durjayaḥ || 1.47.17 ||

ikṣvākōstu prasādēna  
 sarvē vaiśālikā nṛpāḥ |  
 dīrghāyuṣō mahātmānō  
 vīryavantaḥ sudhārmikāḥ || 1.47.18 ||

ihādya rajanīmēkām  
 sukhaṃ svapsyāmahē vayam |  
 śvaḥ prabhātē naraśrēṣṭha  
 janakaṃ draṣṭumarhasi || 1.47.19 ||

sumatistu mahātējā  
 viśvāmitramupāgatam |  
 śrutvā naravaraśrēṣṭhaḥ  
 pratyāgacchanmahāyaśāḥ || 1.47.20 ||

pūjāṃ ca paramāṃ kṛtvā  
 sōpādhyāyaḥ sabāndhavaḥ |  
 prāñjaliḥ kuśalaṃ pṛṣṭvā  
 viśvāmitramathābravīt || 1.47.21 ||

*dhanyō'smyanugṛhītō'smi*

*yasya mē viṣayaṃ munē |*

*samprāptō darśanaṃ caiva*

*nāsti dhanyatarō mama || 1.47.22 ||*

*|| ityārṣē śrīmadrāmāyaṇē vālmīkiyē ādikāvye*

*bālakāṇḍē saptacatvāriṃśaḥ sargaḥ ||*